

Mokanda nwa Polo oka Filemō Maphōō ma etatele

Filemō abaka moanosi monōmō wa kaa onte ya ingomba sa Kolose. Abaka nwebi na Polo (Etee ya 1). Ambaka baa na moombo monōmō nkombo ye Onesime, owa molotaka. Waba Polo o bōlōkō, aesi ya vana na Onesime, amba ya mobatisa. Polo aesi ya kana obokye kamobuya oka kolo ye Filemō. Amba ya mokomela mokanda phō ya imoonga obokye ayambe Onesime ndokolo moombo phe (phō moombo munso awalotaka koloye abaka kazwe etumbu ekusi), kasi Filemō amokpe ndokolo nwebi moanosi.

Polo amba ya komela nwebi ne Filemō na bokonde bosō, taikaka mobalimisa bobalimise, tamba na moonga na bokusi, tambaka na bunga obokye Filemō ali kolo wa Onesime. Kasi aongaka ne nde obokye aumunya. Na bomo, mokanda mumu moteya baanosī basō ndengye ekyebongya lozingo la Klisto maphōō na mofesi nwa ma bato.

Mokanda nwa Filemō moli na maphōō mama:

- Etee ya 1-3: Ibeya
- Etee ya 4-7: Polo kakumole Nwaphongo phō ianola na munzaka nwa Filemō
- Etee ya 8-22: Polo kabondelē Filemō phō ya Onezime
- Etee ya 23-25: Ndongolo

Ibeya

¹ Inga Polo, moto wa bōloko pho ya Yesu Klisto, na Timote, toebeye iwe Filemō nwebi na banga wa etoma.

² Tobeye na Apia, nkanasa wa banga, na Alisipe, nwebi na banga wa ebasi, na ingomba siangane o ingambi sa we.

³ Le obokye ngolu na bose pha Nwaphongo Ango wa banga na Nkolo wa banga Yesu Klisto ibe na bē.

⁴ Naphe Nwaphongo wa nga mēlesi nkolo iso pho ya we waabondēle nga.

⁵ Pho naokye bawo pho ya lozingo loli na we oka bato ba Nwaphongo na ianola sili na we oka Nkolo Yesu.

⁶ Le obokye iyangana sawe na banga o ianola sife sikusi, pho ya iteya bolaa bosō boli na banga onte ya Klisto.

⁷ Nwebi, natondi na nkyisa boikye na ná nzoto nkusi pho ya lozingo la we, olenze ntema ya bato ba Nwaphongo.

Polo kabondēle Filemō pho ya Onezime

⁸ Yango mena, nabo nali na makokyi onte ya Klisto ma iephe etoma esengyesi we ikyela,

⁹ kasi nazingye na boikye o nkombo ya lozingo ieyonga lowo lolo. Phēle nga Polo, oli phomba, unwanwa eye nambi na kula ba o bōloko pho ya Yesu Klisto.

¹⁰ Naongye na we pho ya nwana wa nga, Onezime, owa bota nga onte ya bōloko.

¹¹ Taikaka ba phanza na ntina pho ya we, kasi uwanwa eye, abuto na ntina pho ya banga basō, ebe we ebe nga.

¹² Naetomesi yo, iyo oli ndokolo ndondo ya nga solongo.

¹³ Bo taaba nga o boloko pho ya Simo Elaa, nabakyi na phowa ya ikala ne wawa pho an-sungye o elele ya we.

¹⁴ Kasi sikyi anola ikyela babona sataa etuna, pho ya obokye bolaa me phango saba ndokolo pha ikandindisa, kasi bouthe na phowa ya we.

¹⁵ Naumunya obokye Onezime atangwaka na we pho ya bana nkolo, pho ya obokye ambe ya ebutwela pho ya bobele.

¹⁶ Takuli ba nde moombo na moombo kasi abuto na ntina iikye koleka moombo: Abuto nwebi wa lozingo, na boikye pho ya nga, amba kula leka pho ya we, ebe o miyo ma bato na ma Nkolo.

¹⁷ Bo konpke ndokolo nwebi na we o nzela ya ianola, omokpe ndokolo eli nde nga.

¹⁸ Ka bo aekyela bobbe naa bo ali na mbongo ya we, namoeyita.

¹⁹ Eli nga Polo okoekomele mokanda mumu nde na maboko ma nga mampenza. Eli nde nga owamoeyitela. Emba simbe na kula eyimola obokye na we oli na mbongo ya nga, emba mbongo me eli nde we mampenza.

²⁰ Nwebi, pho ya iangana sa banga onte ya Nkolo, kyela boeyongyi nga, o nkombo ya Klisto, kuya ndondo ya nga.

²¹ Naebe na bolaa botosi pha we yango mena naekomele. Naebe obokye wamokyela koleka ikyi woo nga.

²² Nawo na na we bobele obokye o mbongyisa elele ya imilangya, pho nalemele obokye, pho

ya iyonga sa bɛɛ oka Nwaphongo, namokula ekomela omo.

Ndongolo

²³ Epafra, nwɛbi na nga wa boloko pho ya Yesu Klisto, aelongosi.

²⁴ Maalako, Aristarke, Demasi na Luka, bɛbi na nga baetoma na bɛɛ baelongosi.

²⁵ Le obokye Ngolu ya Nkolo Yesu Klisto ebe na bɛɛ.

Lobala NT

Lobala: Sangola Eenyakune New Testament

copyright © 2018 Wycliffe Bible Translators, Inc.

Language: (Lobala)

Contributor: Wycliffe Bible Translators, Inc.

All rights reserved.

2025-05-10

PDF generated using Haiola and XeLaTeX on 26 Jul 2025 from source files
dated 10 May 2025

45dc5a8e-f513-5ba3-aad6-e48bd1d5b563